

افغانستان آزاد – آزاد افغانستان

AA-AA

چو کشور نياشد تن من مباد
همه سر به سر تن به کشتن دهيم

بدین بوم ویر زنده یک تن مباد
از آن به که کشور به دشمن دهيم

www.afgazad.com

afgazad@gmail.com

Political-Social

سیاسی - اجتماعی

محمد ایاز نوری
د وري (حمل) لومړی ۱۳۸۸ هجري لمريز کال
۲۱/۰۳/۲۰۰۹

درنو افغانانو! نوی کال ۱۳۸۸ د بزگر جشن (نوروز) مو مبارک شه...!

پسرلی بی له تبعیضه راغلی، پسرلی سخاوت کوي، هره خوا گلان په خندا دي او پخپلو بوینوهر ژوی خوبنوي، پسرلی خوبني راوړي.

زمونږ په ښکلي او ویاړمن هیواد افغانستان کی د وري د میاشتي لومړی نیټه د نوی کال لومړی ورځ ده. افغانان دا ورځ له ډیری پخوا زمانی څخه په ښکلو مراسمو لمانځي. مونږ یو تاریخي هیواد او یو ډیر اوږد تاریخي شتون لرو. په زرونو کالونو پخوا، د نوروز ورځ د پسرلي پیل، د لرغوني بلخ واکدار او د افغانستان لومړني پاچا، یما به هر کال په خاصو پروگرامونو لمانځله. یما پاچا به په دغه ورځ په خپل لاس د بزگرانو و مخ ته یوي (قلبه) کوله او په همدې ورځ به یې مرغی هوا ته خوشي کولې. د یوي کول نه مقصد د هغه زمانې د زراعتي دود او مدنیت نمونه وه او د چوڅکو آزادول د استقلال او خپلواکي معنی تمثیلوله.

د گران افغانستان یوه نامتو پاچا د برتانوي استعمار څخه د هیواد د آزادی محصل، اعلیحضرت مرحوم غازی امان الله خان به هم د خپلي ویاړمنې واکمنۍ په دور کې هر کال د بزگر جشن په خاصه مینه او پاملرنه د خپلو وطنوالو سره یو ځای لمانځه. غازي پاچا به د نوروز په ورځ د بزگرانو جامی اغوستلي او د زرهاوو افغانانو په حضور کی به یې په خپلو وطنپالو لاسونو په غوايو باندې یوي کوله او د ونو نیالگي به یې په ځمکه ایښوول. د غازي د دې عمل څخه هدف دا وه، چې افغانان د کرنې او د هیواد د لاسمورلو وخوا ته تشویق او ترغیب کړي او هیواد په ځان بسیا او افغانان پخپله پوره او په گیده ماړه وي. (۱)

د ۱۳۸۸ کال بنسټ له هغه وخته راپیل کيږي، چې د خدای پاک حبیب د اسلام محبوب پیغام ورونکی محمد مصطفی صلی الله علیه وسلم د الله په هدایت د عربستان د مکی د ښار څخه مدینه ته هجرت وکړ. د وري د میاشتي لومړی چې د بزگر جشن دی اوس هم د افغانانو له خوا په پوره علاقې د هیواد په مختلفو سیمو کی لمانځل کيږي. په پلازمینه ښکلي کابل کی دا جشن په څو ساحو لکه: د خواجه صفاء د ارغوان بڼ د شهدا صالحین د غره په لمن کې، طاق ظفر په پغمان کې، د بابر بڼ، د چهلستون د مانۍ په محوطه، کارته سخي زیارت، باغ بالا او بادام باغ کې د هیوادوالو په حضور سره تر سره کيږي. د هیواد د ولایتونو په کچه د نوروز جشن د لرغوني بلخ مرکز د مزار شریف په ښار کې د حضرت علی کرم الله وجهه د گنبدې په ساحه چې د (گل سرخ) میله نومېږي، هر کال په تودو مراسمو لکه د سخي صاحب د جنډې په پورته کولو او د وزلوبې په اجرا کولو لمانځل کيږي.

په ښکلي او لرغوني هیواد افغانستان کی د سولي او خپلواکۍ د پسرلي په انتظار دغه لیکنې ته پای ورکوم.

اخځنلیک:

(۱) حاکمیت قانون در افغانستان، بقلم اعلیحضرت امان الله خان غازی، تدوین د استاد حبیب الله رفیع